

1957~2007

... 50 Sena fic-Centru tal-Komunita ta' Hal Balzan

Il-Festa tal-Lunzjata lejn tmiem is-seklu 19

Carmel Bezzina


B.A., M.A., M.Ed. Couns. (Bristol), Dip. Sch. Couns.



Il-festa tal-Lunzjata, tant ghal qalb in-nies ta' Hal Balzan, mal-medda tas-snin ghaddiet minn hafna tibdil sakemm waslet biex tigi ccelebrata kif nafuha illum. Dan it-tibdil sehh minhabba diversi fatturi, fosthom dawk marbutin ma' dispozzjonijiet tal-liturġija tal-Knisja, u ohrain gejjin mill-bidliet li ghaddiet minnhom is-socjeta' Maltija, l-aktar f'dawn l-ahhar hamsin sena. Kitba ta' Dun Xand Cortis, ippublikata fis-sena 1895, hija dokument interessanti dwar ic-celebrazzjoni tal-festa tal-Lunzjata fir-rahall taghna lejn tmiem is-seklu 19.

Min kien Dun Xand Cortis

Dun Xand Cortis twieled Had-Dingli nhar il-11 ta' Jannar 1856 f'familja ta' bdiewa, ir-raba' wiehed minn hames ahwa. Ha l-edukazzjoni tieghu fl-iskola tal-Gvern, is-Seminarju, u mbaghad l-Universita'. Ta' 19-il sena dahal fil-Kulleġġ ta' San Tumas tad-Dumnikani, ir-Rabat, fejn studja l-filosofija u t-teologija. Fl-1881 nghata d-Dottorat fid-Divinita' (D.D.), u nhar is-17 ta' Dicembru ta' dik l-istess sena gie ordnat qassis. Fl-1884 siefer l-Italja biex jissokta bl-istudji tieghu. Sentejn wara, fl-1886, il-familja ta' Dun Xand nizlet toqghod Hal Balzan. Hawn jidher li beda jiehu sehem attiv fil-hajja tar-rahall hekk li sahsitra ghen fil-gbir ghall-qanpiena l-kbira.¹ F'dan l-istess zmien kien kappillan tal-Konservatorju Vincenzo Bugeja fil-Hamrun. Skond Ġuzè Cassar Pullicino, Dun Xand dam sentejn Hal Balzan, aktarx bejn is-snin 1886 u 1888.² Billi fl-1888 huh Dun Matthew lahaq kappillan ta' Hal Lija, jidher li Dun Xand mar jghix



Dun Xand Cortis (1856-1916)

mieghu fid-dar tal-kappillan li kienet tmiss mal-knisja l-qadima tas-Salvatur.³

Dun Xand kien predikatur u konfessur maghruf. Siefer f'hafna artijiet biex jippriedka ghall-Maltin li jghixu barra minn Malta. Mar il-Palestina, l-Alġerija u t-Tunezija, u anke Korfu u l-Greċja. Fl-1901 Dun Xand lahaq rettur tal-knisja ta' Santa Venera, u kien bit-thabrick tieghu li Santa Venera nqatghet mill-arċimatriċi ta' Sant'Elena ta' Birkirkara u saret viċi-parroċċa b'digriet ta' l-Isqof Pietru Pace fil-11 ta' Marzu 1913, wara li kienet inghatat lill-patrijiet Karmelitani nhar it-30 ta' Lulju 1912. Dun Xand Cortis miet fis-17 ta' Frar 1916 hdejn dik li tissejjah 'l-arkata l-baxxa' ta' l-akwadott fl-Imriehel, qrib fejn illum hemm il-Birrerija Farsons, waqt li kien passigġata ghall-habta ta' l-avemarija.⁴

L-Evanggelju Mqaddes tal-Lunzjata

Dun Xand Cortis kien wiehed mill-kittieba tal-Malti u halla ghadd ta' kotba, uhud minnhom fis-sensiela 'Moghdija taz-Zmien', li fihom gabar bosta hrejjeff u prasar hafna minnhom ambjentati hawn Malta. Huwa ghal dawn il-hrejjeff li baqa' l-aktar imsemmi. Izda minbarra dawn il-kitbiet, Dun Xand halla xi xoghlijiet ohra, fosthom ktejjeb bl-isem *L-Evanggelju Mqaddes tal-Lunzjata*. Dan gie stampat fl-1895 ghand Giovanni Muscat, ta' 48 Triq il-Merkanti, il-belt Valletta. Il-ktieb jiddedikah lill-Konti Franċois Manduca, li Dun Xand isejjahlu "gieh u zina ta' Hal Balzan," u jkompli jikkwalifikah bhala "devot mill-aqwa tal-Lunzjata".⁵ F'dan il-ktieb ta' 231 pagina, maqsum f'56

taqsima jew kapitlu, Cortis ifisser fid-dettal ir-rakkont ta' l-Annunzjazzjoni ta' Marija, kif insibuh fl-Evangelju ta' San Luqa (1:26-38), u waqt li jinseg ir-riflessjonijiet tiegħu jżewwaq it-tifsir b'kummenti u referenzi mehudin mill-Missirijiet tal-Knisja u kittieba oħra ta' spiritwalità nisranija magħrufin fi żmien. ⁶ Il-ktieb jiġbor fih ukoll tagħrif dwar il-festa tal-Lunzjata kif kienet issir f'Hal Balzan, f'Hal Tarxien, u l-Birgu, kif ukoll hjiel dwar il-knejjes iddedikati lil-Lunzjata f'dawn il-lokalitajiet.

Taqsima 51 ta' dan il-ktieb tittratta dwar il-festa tal-Lunzjata f'Hal Balzan. Ghalkemm fl-1895 Dun Xand ma kienx għadu joqgħod fil-parroċċa tagħna, jidher li baqa' midhla ta' dan ir-rahal, u billi ma tbighedx wisq meta mar joqgħod fir-rahal ġar tagħna seta' faċilment jibqa' jżur Hal Balzan l-aktar fil-festa tal-Lunzjata. It-tagħrif li hallielna dwar il-festa titulari kif kienet tiġi ċelebrata dak iż-żmien jista' jitqies dokument interessanti wkoll dwar il-hajja f'Hal Balzan f'dik l-epoka. ⁷

Il-festa tal-Lunzjata f'Hal Balzan

Dun Xand Cortis jibda biex jgħid li l-Balzanin “għandhom fid-demmi għall-festa tal-Lunzjata,” xejn inqas min-nies ta' lokalitajiet oħra għall-festa titulari tagħhom. ⁸ Lejn tmiem is-seklu 19 meta kiteb Cortis, il-festa tal-Lunzjata f'Hal Balzan kienet tiġi ċelebrata fil-jum liturġiku tagħha, jiġifieri nhar il-25 ta' Marzu. Dak iż-żmien dan il-jum kien għadu mhares bhala festa kmandata. Fis-sena 1895 il-25 ta' Marzu kien it-Tnejn. Għaldaqstant, jikteb



Dehra tal-knisja parrokkjali minn barra armata għall-festa titulari tal-Lunzjata. Ritrat x'aktar ta' l-ewwel kwart tas-seklu 20, meta l-faċċata kienet għadha tinxteghel bil-lampi taż-żejt.

Cortis, “billi lejlet il-Lunzjata habat nhar ta' Hadd, saret ukoll il-festa barra.” Dik is-sena lejlet il-festa fil-ghodu “saret haġa sabiħa wisq, li ma niftakarx li dari ssir snin oħra,” jgħidilna Dun Xand. Il-Balzanin għamlu kif jagħmlu l-Bormliži. “Il-Bormliži wara t-*Te Deum* jagħmlu marċ sabiħ hafna, hekk għamlu dis-sena l-Balzanin. Fih daqqet il-famuża banda *La Vallette*.” Dil-banda hallas għaliha s-sur Tonin Azzopardi, “li huwa raġel habrieki wisq għall-festa tal-Lunzjata.” ⁹

Dun Xand jagħti hjiel tajjeb tat-tiżjin li kien isir fir-rahal għall-festa titulari: “Tara t-triqat imzejna sabiħ hafna. Fuq il-bjut kollha, bandieri jbattu. Il-mixegħla ma tonqosx, il-baned jhennu l-qalb. Isiru l-marċijiet fost il-logħob tan-nar, fost wisq standardi u bandieri, fost il-ghajjat u l-evviva.” Izda l-aspett li jolqot l-aktar lill-kittieb huwa l-logħob tan-nar, “li jinhadem mit-tfal tar-rahal.” ¹⁰ Dun Xand ifahhar iż-żgħażaġh ta' Hal Balzan u jgħid li huma dilettanti hafna tan-nar: “Minn żmien qabel dil-festa, fil-hin tas-serħ, u fil-ghaxija bil-lejl, tilmah qatgħa żgħażaġh miġbura flimkien jitekllmu fuq il-festa, u jahdmulek għall-festa bosta logħob tan-nar.” ¹¹

Il-jiem tat-Tridu

Il-kitba ta' Dun Xand Cortis titfa' hafna dawl fuq kif kienet tiġi ċelebrata l-festa fil-knisja. “It-tridu tal-Lunzjata jsir ta' raġel sewwa,” jikteb Cortis. ¹² It-tridu tal-festa f'Hal Balzan beda jsir fi żmien il-kappillan Dun Ġuzepp Salnitro, li mexxa l-parroċċa bejn Diċembru 1874 u Ottubru 1889. ¹³ Fil-jiem tat-tridu fil-ghodu kienet issir quddiesa bil-ministri. ¹⁴ Fil-ghaxija, habta ta' nżul ix-xemx, jibdedw il-moti bil-qniepen “idoqqu doblu, jistiednu mill-ġdid in-nies għall-knisja.” ¹⁵ It-tridu kien jibda bil-kant tal-kompieta, jew l-ghasar. Dan kien isir bil-Latin, kif kienet il-prattika fil-Knisja qabel il-Konċilju Vatikan II, u jtkanta “fuq u isfel (falsabordon),” jiġifieri alternat bejn il-qassisin mill-kor u l-vuċijiet minn fuq l-orgni. Kif jispicċa l-ghasar tibda l-priedka li kienet issir minn fuq il-pulptu. Wara tingħad il-kurunella, jtkanta “fost il-hlewwa tal-mużika” l-innu *O Gloriosa Virginum*, imbagħad l-antifona *Gabriel Angelus*, it-*Tantum ergo*, u fl-aħhar tingħata l-barka sacramentali. It-tridu tal-Lunzjata f'din il-forma kif jiddeskrivih Dun Xand Cortis baqa' bla mimsus Prattikament sas-snin 60 tas-seklu li għadda, kif hafna minna għadhom jiftakruh. ¹⁶

Lejlet il-festa u nharha

Lejlet il-festa f'nofs in-nhar jinstama' d-daqq tal-qniepen u t-tifqigh tal-maskli, “xejn anqas milli jkun sar fil-ghodu kmieni ma' l-ewwel habta tal-*Pater Noster*.” ¹⁷ Wara nofs in-nhar issir it-translazzjoni, “fost il-hlewwa tas-sinfonija,” jikteb Cortis. Imbagħad jibda l-ghasar “b' mużika tassew

gwappa, fejn aktarx kull sena l-*Laudate* jitkanta mit-tfal bi hlewwa ta' l-angli." Ghal dik is-sena partikulari (1895), Dun Xand iżid dan il-kumment dwar il-kant tal-*Laudate*: "Imbaghad dis-sena ma nghidu xejn." Tghid x'seta' kien hemm fil-*Laudate* ta' dik is-sena biex silet dan il-kumment ta' ghoġba mill-kittieb?

Jum il-festa jibda bil-matutin, u dan isir "mhux bil-hlieqa," fi kliem Dun Xand. Kien isir hafna quddies, billi "bosta sacerdoti barranin imorru jqaddsu hemm b'devozzjoni." Fiż-żmien ta' qabel il-Konċilju kienet ghadha d-drawwa li jsiru diversi quddisiet fl-istess hin fuq l-artali differenti tal-knisja.¹⁸ Cortis josserva li hafna nisa jersqu ghattqarbin, "imma rġiel ftit li xejn." Fid-disgħa ta' fil-ghodu titkanta t-terza u mbaghad tohroġ il-quddies kantata "li ssir b'mużika xejn anqas gwappa mill-ewwel ghasar." Wara l-Evangēlju jsir il-paneġierku minn fuq il-pulptu: "predikatur aktarx mill-egħref jitkellem fuq il-misterju mqaddes tal-Lunzjata." Dik is-sena l-paneġierku kien sar minn Dun Ġużep Xerri, il-kappillan ta' San Ġiljan.¹⁹ "Inhallikom tahsbu jekk kienx bil-għerūq u x-xniexel," iżid Dun Xand Cortis.


Il-purċissjoni

Wara nofs in-nhar isir it-tieni għasar "b'sollennità kbira," u tibda hierġa l-purċissjoni. Cortis jagħti deskrizzjoni helwa b'xi ftit dettalji wkoll tal-purċissjoni tal-Lunzjata, kważi kważi jipprova johloq l-atmosfera qisha qed tigrī quddiem ghajnejk: "Il-briju jkun kbir. Tifqigh ta' bombi, u sparar ta' maskli addoċċ, baned mill-ahjar, hafna qassisin u kjeriċi jakkumpanjaw, kappillani ma jonqsux."²⁰ Interessanti li meta l-purċissjoni kienet tasal quddiem il-knisja l-qadima tal-Lunzjata, fi Triq it-Tliet Knejjes, kienet titkanta l-antifona u jingħad l-*Oremus*.²¹ Għandna hjiel ukoll tar-rotta tal-purċissjoni, li dak iż-żmien kienet iqsar milli hija llum billi Triq Idmejda, Triq Sisner, u Triq San Valentin kienu għadhom ma nfethux. Forsi indikazzjoni ta' dan tohroġ meta Dun Xand jikteb li wara l-waqfa quddiem it-tliet knejjes il-purċissjoni "tibqa' sejra mill-ġdid għall-knisja, minn fejn harġet." Wiehed għandu jifhem li dan kien isir wara li tkun għaddiet minn Triq il-Providenza u harġet fit-Triq il-Kbira minn hdejn il-Madonna tar-Rummiena. Matul it-triq "ma tarax hlief xita ta' fjuri u ta' poeziji neżlin fuq il-vara għażiża tal-Lunzjata."

Id-dhul tal-purċissjoni kien joffri dehra mill-isbah. Malli l-vara tal-Lunzjata toqrob lejn iz-zuntier, "qatgħa kbira ta' żgħażgħ Balzanin imdandna mill-aqwa, bil-ferħ ta' qalbhom pingut fuq wiċċhom u t-torċi ta' bosta miċċ mixgħula f'idejhom, imorru jilqgħuha." Illum forsi ftit nistgħu nimmaginaw x'atmosfera kienet tohloq xena bħal din ta' tant fjammi mixgħula fiż-żmien meta d-dawl elettriku kien għadu ma wasalx fl-irhula tagħna.²² Bl-istil tipiku tiegħu, Cortis jissokta jikteb hekk: "Hawn inhallikom tahsbu xi ġmiel u xi briju jagħmlu dawk id-dwal kollha, l-aktar meta jkun dalam għal kullimkien." Mad-dhul tal-Lunzjata fil-knisja "titkanta l-antifona *Spiritus Sanctus*, fost il-hlewwa ta' l-istrumenti mużikali," u fl-ahharnett tingħata l-barka sagramentali.²³ Fis-sena li kiteb Dun Xand Cortis din l-antifona kienet ilha għoxrin sena biss tindaqq, billi s-surmast Dr Paolo Nani kien żanzanha għall-festa ta' l-1875.²⁴

Il-knisja minn gewwa

Cortis jikkummenta wkoll dwar il-knisja parrokkjali, għalkemm hawn ma jidholx fid-dettal. Jghid li l-knisja minn gewwa tkun imzejna sabih hafna u li 'jkun fiha daqqa ta' ghajn'. Huwa jkompli hekk: "Kulmin jidhol fiha jibqa' għaqlu fuqha, wisq aktar issa li, kif nghidu 'l quddiem, hi mzejna bl-iskultura, bil-pittura, u bl-induratura." Fil-fatt, fit-taqsimha 52 tal-ktieb, li fiha jitkellem dwar il-knejjes tal-Lunzjata f'Hal Balzan, wara li jagħti tagħrif qasir dwar il-knisja l-qadima tal-Lunzjata, Cortis jgħaddi biex jikteb fit-tul dwar il-knisja parrokkjali. Huwa jistqarr li hafna mit-tagħrif li jagħti hadu mill-ktieb ta' Achille Ferres, ippubblikat fl-1866.²⁵ Izda l-parti l-aktar interessanti ta' din id-deskrizzjoni ta' Dun Xand Cortis hija meta jikteb dwar ix-xoghlijiet li kienu saru fil-knisja fi żmien u li allura ma jinstabux fil-kitba ta' Ferres. Fost hwejjeġ ohra, Dun Xand



Il-knisja mzejna għall-festa tal-Lunzjata. Ritratt antik mehud lejn tmiem is-seklu 19, qrib hafna tas-sena meta kiteb Dun Xand Cortis. L-istatwa titulari kienet għadha kif harġet minn idejn l-iskultur Salvu Dimech fl-1868. Ta' min jinnota l-iskultura barokka fil-prospettiva tal-kor u madwar l-artal ta' San Mikiel.

jikteb: “Il-knisja ta’ Hal Balzan minn xi żmien ’il hawn kotrot wisq fil-ġmiel, u toktor iżjed. Il-koppla naqqxuha sabih hafna xi zghażaġh ta’ l-istess raħal; u pingieħa s-sur Cali. Fiħa s-seba’ doni ta’ l-Ispirtu s-Santu li harġu sbieħ kemm jista’ jkun.”²⁶ Jghid ukoll li l-knisja “ġiet onvjata u miżbugħa mill-haddiema ta’ l-istess raħal b’heġġa l-iżjed kbira taħt it-treġija tas-sur Cali.”²⁷

Fil-konklużjoni tal-kitba tiegħu, Dun Xand ma jonqosx li jagħmel xi kummenti ta’ qassis li kien, li għandu għal qalbu l-ġid spiritwali tal-poplu. Ghalkemm jistqarr li “l-festa tal-Lunzjata f’Hal Balzan issir tassew bil-kbir,” jilmenta fl-istess hin min-nuqqas tal-qrar, tat-tqarbin, u tal-fratelli fil-purċissjoni, haġa li seta’ josservaha fil-festi titulari kollha. Wara li jfahħar il-ġmiel tal-knisja parrokkjali u jesprimi “kemm hiġa haġa sabiħa li tkun imżejna d-dar t’Alla,” iżid ukoll: “Imma kemm kienet tkun haġa isbaħ li kieku fil-festi l-insara kienu jżejnu qalbhom bil-qrar u t-tqarbin!”²⁸ Dwar il-partecipazzjoni tal-fratelli fil-purċissjoni, Cortis iżid nota li dik is-sena (1895) “fratelli tas-Sagrament kien hemm mhux hażin żejjed,” u jżid ukoll: “Jalla dejjem hekk.”²⁹ Fi tmiem it-taqsimi Cortis jesprimi t-tama tiegħu ‘fil-Lunzjata mqaddsa’ li dawn in-nuqqasijiet jiġu rrimedjati, biex hekk “in-nies ta’ Hal Balzan ikollhom tas-sewwa biex jiftaħru mill-ewwel sa l-aħħar, mill-bidu sat-tmiem, minn fuq s’isfel.”³⁰

L-appell herqan ta’ Dun Xand

Dan l-appell Dun Xand kien diġà għamlu fi tmiem it-taqsimi 48 tal-ktieb. Din it-taqsimi, bl-isem “L-Inkarnazzjoni mġedda fl-Ewkaristija,” jikkonkludiha b’dawn il-kelmiet:

Imma jkolli nġhid b’soghba kbira ta’ qalbi, li ftiit huma l-insara li nħar il-Lunzjata jersqu jitqarbnu. Hawn f’Malta għandna żewġ parroċċi tal-Lunzjata, Hal Balzan u Hal Tarxien. Festa sabiħa ssir iż-żewġ bnadi...; imma mbagħad jaħasra l-aħjar tal-festa, it-tqarbin imqaddes, il-biċċa l-kbira jħalluħ fil-ġenb. Jifħmu li jwegħħu l-misterju ta’ l-Inkarnazzjoni billi jżanżnu libsa ġdida, billi jżejnu bosta l-Knisja, billi jisparaw bosta maskli, billi jagħmlu mużika gwappa ferm, billi l-baned ikunu tajba. Jaħasra kemm sejrjn žmerċ! (Imbagħad kollox irid ikun); imma l-aqwa tal-festa hu l-qrar u t-tqarbin. B’dan jieħu l-akbar gost Ġesù inkarnat, u mhux bil-bqija. Nifħu mela għajnejna għali ġej.³¹

Nahseb li taqblu miegħi li din il-kitba ta’ Dun Xand Cortis, appartati s-siwi storiku tagħħa fil-kuntest tal-ġrajja tal-festa titulari tar-raħal tagħħa, għadħa attwali u għandħa hafna x’tgħallimna anke llum miħa u tnax-il sena wara li nkitbet.

Noti u Referenzi:

- Il-qanpiena l-kbira li tissemma m’hiġieħ dik li għandna llum, li saret fl-1948, iżda oħra maħduma mill-funditur Ġulju Cauchi (1829-1904). Fl-1890 Cauchi haħem, fil-funderiħa tiegħu f’Għajn Dwieli, sett ta’ erba’ qniepen għall-parroċċa ta’ Hal Balzan. Skond Pietru Pawl Castagna, il-kbira fosthom kienet tiżen 23 qantar u swiet 2640 skud (ara P.P. Castagna, *Lis Storja ta Malta bil Gżejer taħħa*, III Parti, Malta: 1890, p.152). Ġiet ikkonsagrata mill-Isqof Mons. Pietru Pace nħar is-27 ta’ Settembru 1890, u saret bil-kontribuzzjonijiet tal-poplu u biż-żelu tal-Kappillan Dun Ġuzepp Salnitro u tal-prokuraturi Dun Ġwann Sarreo D.D., is-sur Pietru Pawl Frendo, il-konti Francesco Manduca, is-sur Nikol Bonello, u s-saċerdot Dun Alessandro Cortis D.D. Ara Dun Ġwann Dimeħ, “Il-Knisja Parrokkjali (18) – Il-Kampnar: Sett Qniepen Ġodda”, *Hal Balzan*, Lulju/Awissu 1976, p.3. Ara wkoll Dun Xand Cortis, *L-Evanġelju Mqaddes tal-Lunzjata* (Malta: 1895), p.209, nota 1. Dawn il-qniepen ta’ Ġulju Cauchi flimkien ma’ oħrajn eqħem ma baqqħux jintużaw meta wasal is-sett il-ġdid fl-1925 maħdum mid-ditta Paccard. Tnejn minnhom kienu nbiegħu, waħda lill-kunvent tal-patrijiet Tereżjani f’Birkirkara u l-oħra lill-knisja ta’ San Ġiljan, filwaqt li l-oħrajn tkissru għall-bronż u nbiegħu lid-ditta Paccard. Ara Mons. Dun Ġwann Dimeħ, *Hal Balzan – Ġrajjetu sa l-1999* (Malta: Kunsill Lokali Balzan, 2004), p.77. F’Hal Balzan inżammet biss waħda, maħduma mill-aħwa Tragance, li sal-lum għadħa tindaqq flimkien mal-qniepen il-ġodda; il-Balzanin insibuħa bhala x-’xiħa’.
- Ġużè Cassar Pullicino, *Il-Bennejja tal-Folklor Malti* (Malta: L-Università Rjali ta’ Malta, 1964), p.66.
- Ara Giovanni Cutajar, “Dun Mattew Cortis, S.Th.D. – il-Kappillan tal-Parroċċa Għażiħa Tagħħa Villa Lija”, *Villa Lija*, Novembru 1972, ikkwotat minn Ġorġ Mifsud, *Il-Praspar miktuba minn Dun Xand Cortis* (Malta: Publishers Enterprises Group (PEG) Ltd, 1991), p.239.
- Mifsud, *op.cit.*, p.248.
- Il-Konti Francesco Manduca Piscopo Macedonia, is-sitt konti tal-Konċeħta Mont’Alto, twieled Hal Balzan fl-1851. Kien joqghod fid-dar li llum iġġib in-numru 100 fit-Triq il-Kbira, sewwawes quddiem il-knisja, faċċata tal-Każin San Gabriel. Fis-sena 1884 iżzewwegħ lil Nicolina Azopardi, bint il-Baruni ta’ Buleben, li mietet fl-1888 bla ma halliet tfaħ. Fl-1889 iżzewwegħ lil oħħa Angiolina, li minnhu kellu sitt itfaħ. Il-kbir fost is-subjien kien Bernardo (1891-1971) li, mal-mewt ta’ missieru Francesco fis-sena 1916, wiret it-titlu ta’ konti warajħ. Il-Konti Bernardo Manduca Piscopo Macedonia Zamitt, li għadu ħaj fil-memorja ta’ hafna Balzanin, kien benefattur kbir iehor ta’ Hal Balzan bhāl missieru, u daqsu kien devot mill-aqwa tal-Lunzjata. Ĥajr lill-avukat Dr Ray Mangion għal xi dettalji li tani.
- Huwa l-ħsieb tiegħi li ’l quddiem nippubblika studju kritiku dettaljat ta’ dan ix-xogħol ta’ Dun Xand Cortis, li jirrifletti l-istil tal-kittieb u l-Malti kif użat fi žmienu.
- L-ewwel darba li ktibt dwar dan ix-xogħol ta’ Dun Xand Cortis kien 36 sena ilu meta fl-ewwel harġa tal-gazzetta *HAL BALZAN* kont ippubblikajt artiklu bl-isem “Il-Festa tal-Lunzjata fl-Imghoddi u Llum” bil-psewdonimu ‘Balzani’. Ara *HAL BALZAN* Nru 1, Settembru/Ottubru 1971, p.4.
- F’dan il-kuntest huwa jsemmi n-nies ta’ Hal Lija u l-imħabba tagħħom għall-festa tas-Salvatur. Dan jagħmlu x’aktarx billi dak iż-żmien kien qed jgħix f’dak ir-raħal.
- Cortis, *op.cit.*, p.206. Għad ma rnexxilix insib min seta’ kien is-sur Tonin Azzopardi li jissemma f’din il-kitba.
- Cortis, *op.cit.*, p.206.
- Ibid.*, p.203. F’nota f’qiegh il-paġna, Dun Xand, filwaqt li jfahħar il-logħob tan-nar tad-diletanti Balzanin, iwissihom biex joqoghdu attenti “li ma jaħbtux, Alla ħares qatt, ikorru. Man-nar ħadd ma jiċċajta.” Min kellu jghidlu lil Dun Xand li tmiem snin biss wara, f’Ottubru 1903, kellaħa tiġri dik id-diżgrazzja tan-nar f’Hal Balzan li halliet sitta min-nies meħta! Ara Carmel Bezzina, “F’Għeluq il-Mitt Sena mid-Diżgrazzja tan-Nar li ġrat f’Hal Balzan fl-1903”, *Każin tal-Banda San Gabriel*,

- Festa ta' Marija Annunzjata 2003*, pp.39-43.
- ¹² Cortis, *op.cit.*, p.203, *passim*.
- ¹³ Ara Cortis, *op.cit.*, p.204, nota 1.
L-ewwel tridu ppridkat qabel il-festa sar fis-sena 1876. Ara Dimech, *Hal Balzan – Ġrajjieta sa l-1999, op.cit.*, p.163.
- ¹⁴ Din il-quddiesa kantata fil-ghodu fil-jiem tat-tridu baqghet issir sa żmien il-parrokat ta' Dun Tarcisju Delicata, bejn is-snin 1981 u 1991.
- ¹⁵ Skond Erin Serracino Inglott, l-espressjoni 'daqq doblu' tal-qniepen tfisser: daqq ta' qniepen bil-kbir f'xi festa; mota doppja jew b'żewġ qniepen jew aktar f'daqqa. Ara *Il-Miklem Malti* Vol.II (Malta: Klabb Kotba Maltin, 1975), p.101.
- ¹⁶ Meta dahlet ir-riforma fil-liturġija tal-Knisja wara l-Koncilju Vatikani II, l-ewwel bidla fiċ-ċelebrazzjoni tat-tridu kienet li ġiet introdotta l-quddiesa ta' fil-ghaxija u l-priedka tat-tridu ġiet inkorporata fil-quddiesa bhala omelija. Bidliet oħrajn dahlu fis-snin aktar qrib lejna, xi drabi ghax kienu mitluba miċ-ċirkustanzi taż-żmien, drabi oħra skond il-gosti u s-sens ta' storja u tradizzjoni li jkollu l-kappillan.
- ¹⁷ Cortis, *op.cit.*, p.204, *passim*.
Kienet ghadha l-prattika dak iż-żmien li jindaqq il-*Pater Noster* fil-ghodu kmieni, bejn l-4.00 u l-5.00. Dawn kienu tokki bil-qanpiena bhalma llum ghadhom jindaqqu fit-8.00, f'nofs in-nhar, u fl-Avemarija. Dari dawn it-tokki kienu jindaqqu wkoll tard hafna fil-ghaxija, meta jkun beda diehel il-lejl, u kienu jissejhu 'ta' l-imwiet', sabiex niftakru fil-mejtin taghna.
- ¹⁸ Din il-prattika kienet komuni l-aktar fl-ghodwa tat-2 ta' Novembru, l-Ghid ta' l-Imwiet, meta s-sacerdoti jqaddsu aktar minn quddiesa wahda.
- ¹⁹ Dun Ġużep Xerri D.D. (1823-1897) minn Birkirkara kien ġie ordnat sacerdot fl-1848. Ghamel żmien viċi-parroku meta San Ġiljan kien għadu jagħmel ma' Birkirkara, u mbagħad inhatar l-ewwel kappillan tal-parroċċa l-ġdida meta din twaqqfet fl-1891. Ara Winston L. Zammit, *Dun Ġużep Xerri – L-Ewwel Kappillan ta' San Ġiljan* (Malta: St Julian's Parish Book Centre, 1997).
- ²⁰ Cortis, *op.cit.*, p.205, *passim*.
- ²¹ Ta' min jissuggerixxi li din id-drawwa devota u helwa nerġghu nintroduċuha, forsi anke b'għieh lil din il-knisja storika li serviet bhala l-ewwel knisja parrokkjali tar-rahall taghna meta twaqqfet il-parroċċa nhar l-14 ta' Awissu 1655.
- ²² Mons. Ġwann Dimech jgħid li meta d-dawl elettriku beda jersaq lejn Hal Balzan il-kappillan Dun Frangisk S. Zahra irsista biex il-knisja tkun minn ta' l-ewwel li jkollha l-elettriku. Dan kien x'aktarx għall-habta tas-sena 1925. Ara Dimech, *Hal Balzan – Ġrajjieta sa l-1999, op.cit.*, p.157.
- ²³ L-gheluq tal-festa fil-knisja fi żmien Cortis jixbah hafna dak li jsir fil-preżent hlief li daż-żmien fid-dhul tal-purċissjoni titkata l-antifona *Gabriel Angelus*. L-antifona *Spiritus Sanctus* illum tindaqq fl-aħhar jum tat-tridu, fit-translazzjoni lejlet il-festa, u nhar il-festa fil-ghodu fil-quddiesa kantata.
- ²⁴ Maestro Dr Paolo Nani (1814-1904) dderieġa l-mużika tal-festa titolari għall-ewwel darba fis-sena 1872. Huwa dam 32 sena *maestro di cappella* tal-parroċċa ta' Hal Balzan, bejn l-1872 u l-1904, is-sena li fiha miet. Ara Dimech, *Hal Balzan – Ġrajjieta sa l-1999, op.cit.*, p.296.
- ²⁵ Cortis, *op.cit.*, p.209, nota 3. Il-ktieb ta' Ferres li jirreferi għalih huwa: *Descrizione Storica delle Chiese di Malta e Gozo* (Malta: 1866).
- ²⁶ Cortis, *op.cit.*, *loc.cit.* Fil-fatt il-pittura tal-koppla, xogħol il-pittur Malti Giuseppe Calì (1846-1930), kienet ghadha kemm saret is-sena ta' qabel (1894). Ara Carmel Bezzina, "Il-Pittura tal-Knisja ta' Hal Balzan", *Hal Balzan – 350 Sena Parroċċa 1655-2005, Każin tal-Banda San Gabriel, Festa ta' Marija Annunzjata 2005*, pp.56-57.
- ²⁷ Cortis, *op.cit.*, pp.210-211.
- ²⁸ *Ibid.*, pp.205-206.
- ²⁹ *Ibid.*, p.207, nota 1.
- ³⁰ *Ibid.*, *loc.cit.*
- ³¹ *Ibid.*, pp.193-194.